

## **Ársfrágreiðing fyri 2018/2019**

## Skúlin í Eysturkommunu

Síðani 1. januar 2013 hevur leiðslan í skúlanum fyri Eysturkommunu virkað við einum skúlastjóra og einum varaskúlastjóra/deildarleiðara. Atli Fróði Johansen er skúlastjóri, og Birgit Frederiksberg er varaskúlastjóri. Leiðslan hevur eitt skrivstovufólk afturat sær hálva tíð.

Skúlastýrið hevur eftirlit við virksemini skúlans, sum ikki er lagt undir aðrar mynduleikar. Í skúlastýrið verða trý foreldraumboð vald, tvey kommunustýrisumboð og eitt starvsfólkaumboð. Formaður og næstformaður skulu veljast millum foreldraumboðini. Skúlastjórin er skrivari í skúlastýrinum. Skúlastýrið, sum tók við í 2017, skipaði seg soleiðis:

Ruth Norðgerð Sevdal, formaður  
Katrini Ingolfsdóttir Gregersen, næstformaður  
Ove Heinesen, foreldraumboð  
Gudny Langgaard, kommunustýrisumboð  
Hjalti Dalheim, kommunustýrisumboð  
Lív McLeod, starvsfólkaumboð

Í ár hevur Ove Heinesen biðið um at vera loystur úr sætinum, sum fastur limur (foreldraumboð) í skúlastýrinum fyri skúlan í Eysturkommunu. 1. varalimur er Arni Zachariassen og 2. varalimur er Petur Páll Mikkelsen fyri foreldrini. Arni Zachariassen er nú fast foreldraumboð í skúlastýrinum.

Skúlastýrið situr í 4 ár.

## Næmingar

Skúlaárið 2016-2017 gingu 258 næmingar í skúlanum. 126 í Skúlaspíranum og innskúlingini í Leirvík og 132 í miðdeildini í Gøtu.

Skúlaárið 2017-2018 ganga 273 næmingar í skúlanum. 140 í Skúlaspíranum og innskúlingini í Leirvík og 133 í miðdeildini í Gøtu.

Skúlaárið 2018-2019 ganga 276 næmingar í skúlanum. 134 í Skúlaspíranum og innskúlingini í Leirvík og 142 í miðdeildini í Gøtu.

Árgangirnir eru um 34 næmingar í miðal.

Hetta er í nógvum mátar ein góð skúlastødd. Bæði fyri einstaka næmingin og fyri skipanina av undirvísingini og skúladegnum. Næmingatal ger nevniliga, at allir næmingar hava lættari við at finna sín javnlíka og trívast, og skúlin fær eisini so mikið væl av tíðum, at til ber hjá leiðslu og lærarum at fyriskipa og geva ein góða og fjølbroytta undirvísing.

## Starvsfólk

Í skúlanum eru 26 lærarar, 2 námsfrøðingar, sum arbeiða í Skúlaspíranum og 4 námsfrøðiligir stuðlar. Seinasta summar fóru tveir lærarar frá vegna aldur. Tað vóru Anna Thomsen og Dánjal Eysturstein. Við ársbyrjan fór skúlastjórin Fríðfinnur Johnsson somuleiðis frá vegna aldur.

Starvssetanir hevur verið nakað, sum hevur fylgt sera nógv hjá skúlastýrinum. Fyri at nevna nøkur dømi, so byrjaður vit í ár (skúlaári 18/19) við at seta nýggjan varastjóra, sum bleiv Atli F. Johansen. Fyri jól byrjaðu vit saman við MMR eina setanartilgond til at seta nýggjan stjóra. Tað endaði við, at 1. mars tók Atli við starvi sum nýggjur skúlastjóri í Eysturkommunu. So máttu vit hava nýggjan varastjóra. 1. mai bleiv Birgit Fredriksberg sett sum varaskúlastjóri.

Skúlastýrið skipaði í heyst fyri einum fundi saman við lærarunum har evnið Integratióin var viðgjørt. Avgjørt var at arbeiða víðari við málinum.

## Mannagongdir og vegleiðingar

Skúlin í Eysturkommunu hevur fleiri mannagongdir og vegleiðingar, sum eru til at

taka í ávísum stöðum, og aðrar eru við til at mynda dagligdagin á skúlanum.

Á vári 2017 var trivnaðarætlanin góðkend av Mentamálaráðnum. Ætlanin er rættuliga umfatandi og umfatar nógvar lutir, sum á ein ella annan hátt kunnu vera viðkomandi fyri at skapa tryggleika og trivna á einum skúla.

Somuleiðis hevur skúlin eina sorgarætlan. Sorgarætlanin er gjørd fyri at foreldur, lærarar og leiðsla skulu vita, hvør mannagongd verður brúkt, tá sorg rakar skúlan.

Ætlanirnar kunnu lesast á [skeyk.fo](http://skeyk.fo).

Frávera á skúlanum verður nú skrásett talgilt.

## Hølisumstøður

Samanumtikið eru hølisumstøðurnar góðar á fleiri økjum, men skúlastýrið hevur tó havt nøkur ynski um ábøtur bæði í skúlanum í Leirvík og í skúlanum í Gøtu. Serliga eru tað viðurskifti, sum blivu útsett í sambandi við umbyggingina.

Á vári 2017 heitti skúlastýrið á leiðsluna um at gera eina tørvskanning fyri báðar skúlarnar. Tørvskanningin var býtt upp í tveir partar: ein bráðneyðugan part og eina langtíðarætlan. Hetta var síðani sent víðari til kommununa til støðutakan og kunning.

Hugsanin við tørvslýsingini er í fyrsta umfari at gera dagfóringar, so skúlin líkur nútímans krøv, men so eisini framyvir at kunna halda skúlan á einum høgum støði.

**Innskúlingin.** Allir fyra árgangirnir hava nú 2 heimastovu, so nú ber til at býta allar árgangirnar. Serstovan hevur eina stovu, sum kann bítast í tvey. Harumframt hevur skúlin fimleikarhøll, svimjihøll, evningsstovu/heimastova, bókasavn og miðhøll og eina stovu til fyrireiking.

Dururin út til skúlagarðin og leiðsluhøllir eru partur av bráðneyðuga partinum av tørvskanningin, sum varð send kommununi. Umframt hetta var eitt ynski um at fáa tak og vegg á ein millumbygging, so hetta kann

brúkast til arbeiðsskúr.

Eingir pengar eru játtaðir til at gera hesar umbyggingar. Elsti parturin av bygninginum kemur beinleiðis inn í eina komandi umbygging. Orsøkin, til at eingir pengar eru settir av, er, at støða fyrst má takast til, hvat skal gerast við elsta partin av skúlanum, áðrenn ein umbygging kann fara gongd. Skúlastýrið hevur í fleiri umførum heitt á kommunustýrið um at taka málið upp, men enn er eingin loysn komin.

**Miðdeildin.** Allir 8 flokkar hava sína heimastovu, og førleikastovan hevur sína egnu stovu. Harumframt hevur skúlin fimleikarhøll og bókasavn og serstovur til tónleik, heimkunnleika, smíð, evning og náttúrulærugreinar.

1929-bygningurin hevur havt trupulleikar við soppi. Ymiskar ábøtur eru gjørdar, og m.a. er nú drenað kring bygningin. Ein útsúgving er eisini gjørd í smíðstovuna.

Skúlastýrið hevur heitt á kommununa um at taka støðu til, hvørjar ætlanir eru fyri 1929-bygningin. Trupulleikar eru enn við bygninginum, hóast ábøtur eru gjørdar. Skúlastýrið ynskir tí at vita, um kommunan ætlar at halda fram við ábótum, ella um ein nýggjur bygningur hevði verið meira viðkomandi.

Í bráðneyðuga partinum av tørvskanningini var útsúgving til smíðhøli, lærarafyrireiking og goymsluhøllir.

Av hesum er útsúgvingin í smíðstovuni gjørd liðug.

Gongd er í málinum viðvíkjandi lærarafyrireiking og leiðsluhøllum.

**Serdeildin.** Serdeildin byrjaði í Leirvíkar skúla skúlaárið 2009-10.

Serdeildin heldur til í hølnum uppi við svimjihøllina. Skúlaárið 2014-15 fekk

serdeildin eisini høli í skúlanum í Gøtu. Tey halda til í gamla skúlanum frá 1890.

Hølisumstøður er nakað, sum fyllir nógv í arbeiðinum hjá skúlastýrinum. Á hesum økinum søknast vit í skúlastýrinum eftir einari langtíðarætlan frá kommununi.

## KT - útgerð

Allar heimastovurnar hava samvirkna talvu og trádleys internet, so til ber at brúka teldur/teldrar um allan skúlan. Hesar talvurnar hava nú sæð sínar bestu dagar, og eru vit nú í eini tilgongd har vit fara at fáa nýggjar talvur. Tað trádleysa internetið er skift, hetta var metneyðugt, um vit skuldu kunna hava landsroyndir í ár.

Kommunan hevur játtað nýggjan teldubúna til skúlarnar eftir einum tilboði sum fyriliggur. Arbeiðið at skifta útbúnaðin út fer í gongd innan summarfrítíðina. Við í tilboðnum eru Ipadar til 4. flokk. Ætlanin er at gera eina roynd við Ipadum sum suppelerandi arbeiðsamboð. Hetta verður eftirmett á sumri 2020.

## TÍTT

Síðani 2014 hevur innskúlingin verið við í hesi skipanini. Skipanin verður eisini brúkt í dagstovnunum og frítíðarskúlanum. TÍTT merkir “tiltøk í tøkum tíma”. Endamálið við hesi skipan er at fylgja trivnaðinum hjá øllum næmingum og at seta inn við hjálp hjá næmingum, sum av eini ella aðrari orsök ikki trívast nóg væl.

## Skúlakór í miðdeildini

Aftur í ár hevur miðdeildin havt gleði av at kunna bjóða skúlakór á tímatalvuni ein tíma um vikuna. Tað er Terje B. Vestergaard, sum stjórnar kórinum. Næmingarnir velja sjálvir, um teir vilja syngja í kórinum ella vera í sínari heimastovu til vanligan sangtíma. Umleið 18 næmingar syngja í skúlakórinum.

## Uttanduraøkið

Í **innskúlingin** er umbyggingin av spæliplássinum um at vera komin á mál. Eftir er at gera økið, har “Gríshúsið” er, klárt, so børnini kunnu spæla har. Arbeiðið at gera økið kring “Grísahúsið” er í gongd, og ein gøta er gjørd oman frá Heiðriksmørk, so næmingar, sum búgva í Leirvík, tryggari kunnu nýta hesa farleið, heldur enn at ganga millum bilarnar við Ranggil.

Í **miðdeildini** hava børnini tveir góðar FIFA-vøllir at spæla á. Annar vøllurin hevur vanligastødd, meðan hin er ein stórir FIFA-vøllur. Næmingarnir skiftast um at brúka hesar vøllir.

Næmingarnir hava eisini eitt gott øki millum skúlabygningarnar, sum er lagt við asfalti. Her ber til at spæla onnur spøl. Umframt hetta sleppa børnini at spæla runt um allan skúlan.

Í 2017 var ein játtan latin til gera skúlaplássið niðanfyrir nýggja bygningin liðugt. Skúlastýrið setti ein ból, mannaður við foreldraumboði, kommunuumboði, tekniskumumboði og læraraumboði at finna best hóskað leikurnar fyri játtaða peningin. Byggingin fór í gongd fyri jól í 2017. Eftir at arbeiðið var farið gongd, fann man út av, at undirlendið ikki var hóskað, og hetta bæði dýrkaði og legði nógva tíð afturat arbeiðinum. Fyrst í árinum samlaðu næmingar undirskriftir, sum teir handaðu borgarstjóranum fyri at mótmæla at arbeiðið dróg út. Hetta var við til aftur at seta ferð á arbeiðið, og verður tað vantandi liðugt heilt skjótt.

## Felagstiltøk fyri skúlarnar

Umráðandi er skapa nakrar felags siðvenjur fyri skúlan, sum kunnu styrkja samleikan og kunnleikan hjá næmingum, starvsfólki, foreldrum og lokalmhvørvinum sum heild. Jólina og dansitíðin hava í so máta hepnast sera væl.

Síðsta skúladag fyri jól fara allir næmingarnir í kirkju. Kirkjugongdin verður annaðhvørt ár í Leirvík og annaðhvørt ár í Gøtu. Í 2018 var kirkjugongdin í Gøtu.

Felags dansidagarnir eru tveir í tali. Ein í Leirvík og ein í Gøtu. Avtalað er, hvørji kvæði vit læra, so allir næmingarnir hava lært tað sama.

## Skipanir og tiltøk

**Mjólarskipanin** er ein skipan, har allir næmingar kunnu keypa mjólk í skúlanum.

**Litir í leiki.** Hetta er eitt tónleikatilboð í 1. til 3. flokki, har tað við miðvísari undirvísing og samanspæli hvørja viku verður arbeitt við at menna tónleikaliga førleikan hjá næmingunum. Kommunan hevur játtað eina royndarskipan, í ár eru 6 næmingar í 1. flokki og 6 næmingar í 2. flokki við í skipanini.

**Matpakkin.** Skúlin í Eysturkommunu er knýttur til skipanina hjá matpakkin.fo. Her hava foreldur møguleika at keypa matpakka til næmingarnar, um tey ynskja tað.

**Jól og føstulávint.** Báðar deildirnar bjóða foreldrum í skúlan í sambandi við jólahald og fastalávintshald.

**Eftirmetingar** av øllum næmingum eru tvær ferðir árliga. Hesar eftirmetingar verða brúktar í sambandi við foreldraviðtalur.

**Foreldrafundir og foreldraviðtalur** eru tvær ferðir árliga. Har kunna starvsfólkini foreldrini um skúlagongdina.

**Spæliliðið** er ein skipan, sum fór í gongd hetta skúlaárið. Spæliliðið eru 6 næmingar í 7. flokki, sum hava verið á einum serligum skeiði í at skipa fyri spølum í fríkorterunum. Tey spæla við 4. flokkarnar eitt fríkorter um

vikuna. Spælt verður í fimleikahøllini og úti, tá tað viðrar.

**Rennidagur** er fyrst í skúlaárinum.

**Útferðir** verða gjørdar, og 6. flokkur fer á hvørjum ári á seturskúla í Føroyum við flokslæranum.

**Barnasangfagnaður.** Í mai fer 3. flokkur til barnasangfagna í Norðurlandahúsinum.

**Flogbørn** fyri fyrstuferð hava 3.-4. flokkur fingið undirvísing í kidsvolly. Hetta endaði við eini økiskapping, sum gekk sera væl.

**Talv.** Skúlin í Eysturkommunu er partur av eini royndarskipan við, at næmingar í innskúlingini hava talv ein støddfrøðitíma um vikuna. Umframt hetta er talv nú ein partur av tímunum í handaverki og list í miðdeildini.

**Listaleypurin.** Tvær, onkuntíð triggjar, ferðir árliga fær skúlin vitjan av Listaleypinum. Í ár hava vit bæði í innskúlingini og miðdeildini havt vitjan av FRITJOF FOMLESEN (Mr Fumblebody). Hann er ein væl umtóktur karakterur í Noregi, kendur frá leikferðum, sjónvarpssendingum og filmi. Framførslan hjá Fomlesen hevur fyrst og fremst fingið íblástur frá stummfilmum: fá orð, men nógv rørsla, nógv improvisatión saman við áskoðarunum – og nógvur látur.

**Vikuskematímar.** Nakrir lærarar eru farnir undir at arbeiða nakrar tímar um vikuna við einum øðrvísi hátti at skipa tímarnar. Hátturin er danskur og kallast *Ugeskemarevolutionen*.

**Eldrasambýlini.** Innskúlingin liggur tætt við Giljagarð. Her hevur skúlin ta skipan, at ein flokkur fer hvørja viku at vitja. Næmingarnir heilsa upp á búfólkini og syngja fyri teimum. Giljagarður bjóðar bollar og kakao.

Miðdeildin vitjar eldrasambýlið Gøtubrá, nakrar ferðir um árið. Serliga í sambandi við Lusiagongd og føstulávint.

**Næmingalagað undirvísing.** Í sambandi við at kunna næmingalaga undirvísingina betur, eru tímarnir í stöddfrøði í miðdeildini lagdir saman soleiðis, at 4. og 5. flokkur hava lærugreinarnar samstundis og 6. og 7. flokkur samstundis. Hetta letur upp fyri møguleikum, sum at kunna býta næmingarnar í øðrvísi bólkar enn vanliga floksuppbýting, so næmingar við á leið sama tørvi, og á leið somu avbjóðingum kunnu arbeiða saman og læra saman.

## **Heimasíðan**

Á heimasíðuni hjá skúlanum skeyk.fo verður kunnað um tiltøk og annað í skúlanum. Heimasetningurin er somuleiðis at finna á heimasíðuni.

Skeyk stendur fyri skúlin í Eysturkommunu.